

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಕಾಂಚೀಪೂರ್ಣ ವಿರಚಿತಂ
॥ ಶ್ರೀ ದೇವರಾಜಾಷ್ಟಕಂ ॥

This document has been prepared by

Sunder Kidāmbi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕನ್

His Holiness śrīmad āṇḍavan śrīraṅgam

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಶ್ರೀ ದೇವರಾಜಾಷ್ಟಕಂ ||

ಶ್ರೀಮತ್ಕಾಂಚೀಮುನಿಂ ವಂದೇ ಕಮಲಾಪತಿನಂದನಂ |
ವರದಾಂಘ್ರಿಸದಾಸಂಗರಸಾಯನಪರಾಯಣಂ ||

ದೇವರಾಜದಯಾಪಾತ್ರಂ ಶ್ರೀಕಾಂಚೀಪೂರ್ಣಮುತ್ತಮಂ |
ರಾಮಾನುಜಮುನೇರ್ಮಾನ್ಯಂ ವಂದೇಽಹಂ ಸಜ್ಜನಾಶ್ರಯಂ ||

ನಮಸ್ತೇ ಹಸ್ತಿಶೈಲೇಶ ! ಶ್ರೀಮನ್ನಂಬುಜಲೋಚನ ! |
ಶರಣಂ ತ್ವಾಂ ಪ್ರಪನ್ನೋಽಸ್ಮಿ ಪ್ರಣತಾರ್ತಿಹರಾಚ್ಯುತ ! || 1 ||

ಸಮಸ್ತಪ್ರಾಣಿಸಂತ್ರಾಣಪ್ರವೀಣ ! ಕರುಣೋಲ್ಬಣ ! |
ವಿಲಸಂತು ಕಟಾಕ್ಷಾಸ್ತೇ ಮಯ್ಯಸ್ಮಿನ್ ಜಗತಾಂ ಪತೇ || 2 ||

ನಿಂದಿತಾಚಾರಕರಣಂ ನಿವೃತ್ತಂ ಕೃತ್ಯಕರ್ಮಣಃ |
ಪಾಪೀಯಾಂಸಮಮರ್ಯಾದಂ ಪಾಹಿ ಮಾಂ ವರದಪ್ರಭೋ || 3 ||

ಸಂಸಾರಮರುಕಾಂತಾರೇ ದುರ್ವ್ಯಾಧಿವ್ಯಾಘ್ರಭೀಷಣೇ |
ವಿಷಯಕ್ಷುದ್ರಗುಲ್ಮಾಡ್ಯೇ ತೃಷಾಪಾದಪಶಾಲಿನಿ || 4 ||

ಪುತ್ರದಾರಗೃಹಕ್ಷೇತ್ರಮೃಗತೃಷ್ಣಾಂಬುಪುಷ್ಕಲೇ |
ಕೃತ್ಯಾಕೃತ್ಯವಿವೇಕಾಂಧಂ ಪರಿಭ್ರಾಂತಮಿತಸ್ತತಃ || 5 ||

ಅಜಸ್ರಂ ಜಾತತೃಷ್ಣಾರ್ತಮವಸನ್ನಾಂಗಮಕ್ಷಮಂ |
ಕ್ಷೀಣಶಕ್ತಿಬಲಾರೋಗ್ಯಂ ಕೇವಲಂ ಕ್ಲೇಶಸಂಶ್ರಯಂ || 6 ||

ಸಂತಪ್ತಂ ವಿವಿಧೈರ್ದುಃಖೈಃ ದುರ್ವಚೈರೇವಮಾದಿಭಿಃ |
ದೇವರಾಜ ! ದಯಾಸಿಂಧೋ ! ದೇವದೇವ ! ಜಗತ್ಪತೇ ! || 7 ||

ತ್ವದೀಕ್ಷಣಸುಧಾಸಿಂಧುವೀಚಿವಿಕ್ಷೇಪಶೀಕರೈಃ |
ಕಾರುಣ್ಯಮಾರುತಾನೀತೈಃ ಶೀತಲೈರಭಿಷಿಂಚ ಮಾಂ || 8 ||

|| ಶ್ರೀ ದೇವರಾಜಾಷ್ಟಕಂ ಸಮಾಪ್ತಂ ||